

ශ්‍රී ලංකා රාජ්‍ය ඖෂධ නීතිගත සංස්ථාව - 2014

ශ්‍රී ලංකා රාජ්‍ය ඖෂධ නීතිගත සංස්ථාවේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් ප්‍රකාශනය, හිමිකම් වෙනස්වීමේ ප්‍රකාශනය, මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1957 අංක 49 දරන රාජ්‍ය කාර්මික සංස්ථා පනතේ 29 වන වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිති වලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවියහැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවියහැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 මතය ව්‍යාචනය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු වල ප්‍රතිඵලයක් ලෙස මූල්‍ය තත්ත්ව ප්‍රකාශනයේ, විස්තීරණ ආදායම් ප්‍රකාශනයේ, හිමිකම් වෙනස්වීමේ ප්‍රකාශනයේ සහ මුදල් ප්‍රවාහ ප්‍රකාශනයේ වාර්තාගත වූ හෝ වාර්තාගත නොවූ හෝ විෂයන් සහ මූලිකාංග වලට අදාළව කවර හෝ ගැලපීම් කිරීමේ අවශ්‍යතාවයක් තිබුණේදැයි තීරණය කිරීමට මට නොහැකිය.

2. මූල්‍ය ප්‍රකාශන

2.1 මතය ව්‍යාචනය

මෙම වාර්තාවේ 2.2 ඡේදයේ දක්වා ඇති කරුණු හේතුවෙන් විගණන මතයක් සඳහා පදනමක් සැපයීමට ප්‍රමාණවත් හා උචිත විගණන සාක්ෂි ලබාගැනීමට මට නොහැකි විය.ඒ හේතුකොට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

2.2 මූල්‍ය ප්‍රකාශන පිළිබඳ අදහස් දැක්වීම.

2.2.1 ශ්‍රී ලංකා ගිණුම්කරණ ප්‍රමිති

ශ්‍රී ලංකා ගිණුම්කරණ ප්‍රමිති අංක 19 ට අනුව සේවක විශ්‍රාම ප්‍රතිලාභ වගකීම ආයුගණන ඇගයුම්කරුවකු (Actuarial Valuer) විසින් අගය කර නොතිබූ අතර සේවක පාරිතෝෂිත සඳහා කළ ප්‍රතිපාදන වෙනුවෙන් අරමුදලක් ගොඩනගා නොතිබුණි.

2.2.2 ගිණුම්කරණ අඩුපාඩු.

පහත සඳහන් නිරීක්ෂණ කරනු ලැබේ.

- (අ) මූල්‍ය ප්‍රකාශනවල දක්වා ඇති පොලී ආදායම තුළ සමාලෝචිත වර්ෂයට අදාල රු.2973ක් අඩුවෙන් ද, ඉදිරි වර්ෂයට අදාල රු.1,376,490 ක් ද ඇතුළත්ව තිබූ හෙයින් රු.1,373,517කින් ආයෝජන පොලී ආදායම වැඩියෙන් ද අනෙකුත් ණයගැති වටිනාකම රු. 1,376,490ක් වැඩියෙන් ද දක්වා තිබුණි.
- (ආ) සමාලෝචිත වර්ෂයේ දෙසැම්බර් 31 දිනට ඖෂධ තොගය රු 49,572ක් අඩුවෙන්ද ලිපිද්‍රව්‍ය හා මාර්ගස්ථ තොග පිළිවෙලින් රු. 240,750ක් හා වටිනාකම රු 2,289,580 ක් වැඩියෙන් දක්වා තිබුණි.
- (ඇ) සංස්ථාවට අයත් උපකරණ තොගයක් 2014 නොවැම්බර් මාසයේදී යුධ හමුදාවට භාරදී තිබූ නමුත් එයට අදාල පිරිවැය හා සමුච්චිත ක්ෂය හඳුනාගෙන ගිණුම්වලින් ඉවත් කිරීමට කටයුතු කර නොතිබුණි
- (ඈ) වර්ගීකරණ දෝෂයක් හේතුවෙන් බහාලුම් තැන්පතු වටිනාකම රු.739,661ක් වැඩියෙන්ද ගෙවිය යුතු එකතු කළ අගය මත බදු වටිනාකම රු.566,982ක් වැඩියෙන්ද නිෂ්කාශන වියදම් වටිනාකම රු.172,679ක් අඩුවෙන්ද මූල්‍ය ප්‍රකාශනවල දක්වා තිබුණි.
- (ඉ) වෛද්‍ය සැපයීම් අංශයට නිකුත් කරන ඖෂධ වෙනුවෙන් විකුණුම් වටිනාකම ගණනය කිරීමේදී පිරිවැය ලෙස ඇතුළත් කල යුතු රේගු බදු වටිනාකමට අදාලව හරපත් එම වර්ෂයේදීම නිකුත් නොකිරීම හේතුවෙන් සමාලෝචිත වර්ෂයට අදාල රු. 29,103,838 ක් වර්ෂයේ විකුණුම් තුලට ඇතුළත්ව නොතිබුණු අතර 2013 හා ඊට පෙර වර්ෂවලට අදාල රු. 342,728,037 ක් සමාලෝචිත වර්ෂයේ විකුණුම් ලෙස දක්වා තිබුණි. මේ අනුව මූල්‍ය ප්‍රකාශනවල දැක්වෙන විකුණුම් වටිනාකම රු.313,624,199ක් වැඩියෙන් දක්වා තිබුණි.කෙසේ වුවද 2014 ජුනි මාසයේ සිට රේගු බදු වලට අදාල හරපත් එම වර්ෂයේම නිකුත් කිරීමට කටයුතු කර තිබුණි.
- (ඊ) 2014 සැප්තැම්බර් 6 දින සංස්ථාවේ පහත මාලයේ ඇති වූ ගින්න හේතුවෙන් සංස්ථාවට රු. 30,037,288ක හානියක් සිදුවී ඇති බව ගණනය කර ඇතත් ඒ සම්බන්ධව මූල්‍ය ප්‍රකාශනවල හෙලිදරව් කිරීමට හෝ අවශ්‍ය ගැලපීම් කිරීමට කටයුතු කර නොතිබුණි.

2.2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනට සංස්ථාවේ මුළු වෙළඳ ණයගැති ශේෂය රු.3,782,708,920 ක් වූ අතර එයින් සියයට 92.89ක් හෙවත් රු. 3,513,842,086 ක් රාජ්‍ය හා අර්ධ රාජ්‍ය ආයතනවලින් ලැබිය යුතු ණය විය. තවද එම වෙළඳ ණයගැතියන්ගෙන් සියයට 81.84 ක් වූ රු. 3,082,188,947 ක් වෛද්‍ය සැපයීම් අංශයෙන් ලැබිය යුතු මුදල් වූ අතර එයින් වර්ෂ 05කට වඩා වැඩි ණය ශේෂවල එකතුව රු.604,962,927ක් විය. වෛද්‍ය සැපයීම් අංශය සමඟ ණයගැති ශේෂය නොසැසඳීම හේතුවෙන් ඉතිරි වටිනාකමට අදාළ කාලවිශ්ලේෂණය විගණනයට ඉදිරිපත් නොවුණි.
- (ආ) සංස්ථාවේ ප්‍රතිපත්තිය අනුව ණයට විකුණුම් සඳහා දින 30 සිට දින 45 ක් තුළදී මුදල් පියවිය යුතු වුවද වෛද්‍ය සැපයීම් අංශය හැර පුද්ගලික, රාජ්‍ය හා අර්ධ රාජ්‍ය ආයතනවලින් අයවිය යුතු රු. 700,519,973 ක ශේෂයෙන් වසරකට වඩා වැඩි ණයගැති ශේෂය රු. 20,024,110 ක් වූ අතර වසර 5 ඉක්ම වූ ණයගැති ශේෂය රු.12,380,842 ක් විය.
- (ඇ) 2003 වර්ෂයේ සිට සමාලෝචිත වර්ෂයේ දෙසැම්බර් 31 දක්වා කාලපරිච්ඡේදයට අදාළව වෛද්‍ය සැපයීම් අංශයෙන් ගෙවීම් ප්‍රතික්ෂේප කළ රු.867,080,605 ක ඖෂධ වටිනාකම අදාළ සැපයුම්කරුගෙන් ප්‍රතිපූර්ණය කර ගැනීමට නොහැකි වී තිබුණි.
- (ඈ) 2007 වර්ෂයේ සිට 2013 දක්වා අයකර ගැනීමට තිබුණු එකතුව රු.4,825,500ක බහාලුම් තැන්පත් 2015 මැයි මාසය වන විටත් අයකරගෙන නොතිබුණි.
- (ඉ) 2003 වර්ෂයේ සිට සමාලෝචිත වර්ෂය දක්වා කාලවිච්ඡේදයට අයත් එකතුව රු 11,121,578ක්වූ හානි වූ ඖෂධ තොග රක්ෂණ හිමිකම් වලින් පෙර වර්ෂයන්ට අදාළ එකතුව රු.5,041,314 ක් වූ ශේෂයන් අයකරගැනීමේ අවිනිශ්චිතතාවයක් පවතින බව විගණනයේදී නිරීක්ෂණය විය. ලැබිය යුතු රක්ෂණ හිමිකම් ගිණුමේ පවතින පැරණි ශේෂ හඳුනාගෙන නිරවුල් නොකිරීම නිසා මෙම තත්ත්වය ඇති වී තිබුණි.

2.2.4 විගණනය සඳහා සාක්ෂි නොවීම

වෙළඳ ණයගැතියන් 262 කට අදාළව එකතුව රු.54,454,036 ක් හා වෛද්‍ය සැපයීම් අංශයේ රු.3,082,188,947කට අදාළ ණයගැති ශේෂ සහ වෙළඳ ණයහිමියන් 160 දෙනෙකුට අදාළව එකතුව රු.272,751,718ක් වූ ණයහිමි ශේෂ තහවුරු කර ගැනීමට අදාළ සාක්ෂි විගණනයට ඉදිරිපත් නොවුණි.

2.3 නීති රීති හා රෙගුලාසිවලට අනුකූල නොවීම

1978 දෙසැම්බර් 19 දිනැති අංක 842 දරන භාණ්ඩාගාර චක්‍රලේඛය ප්‍රකාරව ස්ථාවර වත්කම් ලේඛනයක් තබන්නේ කර නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2014 දෙසැම්බර් 31 දිනෙන් අවසන් වර්ෂය සඳහා සංස්ථාවේ මෙහෙයුම් කටයුතුවල මූල්‍ය ප්‍රතිඵලය රු. 741,553,839 ක ශුද්ධ ලාභයක් වූ අතර එයට අනුරූපීව ඉකුත් වර්ෂයේ ශුද්ධ ලාභය රු. 762,992,143 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ ශුද්ධ ලාභයේ රු. 21,438,304 ක අඩුවීමක් පෙන්නුම් කෙරුණි. පසුගිය වසරට සාපේක්ෂව සමාලෝචිත වර්ෂයේදී පරිත්‍යාග සියයට 143 කින්ද, අයිතා පොලී සියයට 10713 කින්ද, විදේශ ගමන්

වියදම් සියයට 240 කින්ද, ආරම්භක වියදම් සියයට 115 කින්ද වැඩිවීම විශේෂයෙන් මේ සඳහා බලපා තිබුණි.

3.2 ආයතනයට එරෙහිව හෝ ආයතනය විසින් ආරම්භ කර ඇති නෛතික සිද්ධි

බාහිර ආයතන හා නිලධාරීන් විසින් ටෙන්ඩර් පිරිනැමීම් ක්‍රියාවලිය සම්බන්ධ මූලික අයිතිවාසිකම් කඩවීම, තනතුරින් පහත දැමීම, අසාධුලේඛන ගත කිරීම් යන කරුණු මත ආයතනයට එරෙහිව අධිකරණවල නඩු 04ක් ගොනු කර තිබුණි. ඒ සම්බන්ධයෙන් ඉල්ලා ඇති වන්දි මුදල ඇමෙරිකානු ඩොලර් 948,759 ක් විය. ආයතනය විසින් බාහිර ආයතන 03කට එරෙහිව එකතුව රු. 7,140,696 ක වන්දි ඉල්ලා අධිකරණවල නඩු 03ක් ගොනුකර තිබුණි.

4. මෙහෙයුම් සමාලෝචනය.

4.1 මෙහෙයුම් අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) ඖෂධ මිලදී ගැනීම් සම්බන්ධව කරන ලද නියැදි විගණන පරීක්ෂාවේදී ඉන්ඩෙන්ටු අංක DHS/(c) SU/172/194K/08-09, DHS/SU/180/974JP/08-09, DHS/MG/221/12, DHS/SN/153/2014, DHS/RMT/55/2014, DHS/LWW/001/049/MBD/2012, DHS/JA/320 /2010, DHS/SKW/625/2011, DHS/P6/49/2012, DHS/SH/89/2010 වලට අදාළව නියමිත ප්‍රමිතියෙන් තොර ඖෂධ සැපයීම හේතුවෙන් ප්‍රතික්ෂේප වූ ඖෂධ වෙනුවෙන් එකතුව රු. 118,268,280 ක් සමාලෝචිත වර්ෂයේ දෙසැම්බර් 31 දින වනවිට සැපයුම්කරුවන්ගෙන් අයවිය යුතුව තිබුණි.
- (ආ) කල් ඉකුත් වූ හා ගැටළු සහිත ලේබල් ඇතුළත් ඖෂධ හා ශල්‍ය උපකරණ ගබඩා කිරීම සඳහා කුලියට ලබාගත් ගොඩනැගිලි 2ක් සඳහා රු. 3,601,920ක ගබඩා කුලී හා තොග විනාශ කිරීමේ වියදම් ලෙස රු. 9,539,227 ක් ද සමාලෝචිත වර්ෂයේදී ගෙවා තිබුණි. කල් ඉකුත් වූ තොග අපහරණය කිරීමට දීර්ඝ කාලයක් ගතවීම හේතුවෙන් මෙම වියදම් දැරීමට සිදු වී තිබුණු බව විගණනයට නිරීක්ෂණය විය.
- (ඇ) වෛද්‍ය සැපයීම් අංශය විසින් සමාලෝචිත වර්ෂය සඳහා ඇණවුම් කළ ඖෂධ අයිතම 103 කට අදාළ ඒකක මිලියන 332.02 ක් සමාලෝචිත වර්ෂයේදී සැපයීමට සංස්ථාව අපොහොසත් වී තිබුණු අතර ඉන් කිසිදු ඒකකයක් සැපයීමට නොහැකි වූ ඖෂධ අයිතම 38 කට අදාළ ඒකක ප්‍රමාණය මිලියන 38.96 ක් විය.
- (ඈ) සංස්ථාව විසින් බැංකු අයිරා පහසුකම් ලබා ගැනීම හේතුවෙන් සමාලෝචිත වර්ෂයට අදාළව රු. 328,659,292ක අයිරා පොලී දරා තිබුණි. 2012 වර්ෂයේ සිට 2014 අප්‍රේල් මාසය වන තෙක් මෙම දරන ලද අයිරා පොලී ප්‍රතිපූරණය කිරීම මහා භාණ්ඩාගාරය විසින් සිදුකළද 2014 මැයි මාසයේ සිට එම ප්‍රතිපූරණය නවතා තිබීම හේතුවෙන් සමාලෝචිත වර්ෂයේ මැයි මාසයේ සිට මුළු අයිරා පොලී ප්‍රමාණය දැරීමට සංස්ථාවට සිදුවී තිබුණි. මේ හේතුවෙන් සමාලෝචිත වර්ෂයේ අයිරා පොලී වියදමින් රු. 149,658,755ක් දැරීමට සංස්ථාවට සිදුවූ අතර එය පසුගිය වසරට සාපේක්ෂව සියයට 10,713ක වැඩිවීමකි. සමාලෝචිත වර්ෂයට අදාළ රු. 328,659,292ක් වූ සම්පූර්ණ අයිරා පොලී වියදම සංස්ථාව විසින් දැරුවේ නම් සමාලෝචිත වර්ෂයේ බදු පෙර ලාභය රු. 562,553,302ක් දක්වා අඩුවන බව විගණනයට නිරීක්ෂණය විය.
- (ඉ) 2014 දෙසැම්බර් 31 දිනට ටෙන්ඩර් ලියවිලි පොත් 12,700ක තොගයක් ගබඩාවේ පැවති අතර ටෙන්ඩර් කොන්දේසි සංස්ථාව විසින් සංශෝධනය කිරීම හේතුවෙන් මෙම තොගයෙන් වැඩි ප්‍රමාණයක් නැවත භාවිතා කළ නොහැකි තත්ත්වයට පත්ව තිබුණි. අවශ්‍යතාව ඉක්මවා

එකවර පොත් විශාල ප්‍රමාණයක් මුද්‍රණය කරවා ගැනීම හේතුවෙන් මෙම තොග ඇතිවී තිබුණු අතර භාවිතා කළ නොහැකි පොත්වල වටිනාකම විගණනයට ඉදිරිපත් නොවුණි.

- (ඊ) මාර්ගස්ථ තොග ගිණුමේ කාලවිශ්ලේෂණයට අනුව වටිනාකම රු.166,748,920ක තොග මාස හයකට වඩා වැඩි කාලයක් මාර්ගස්ථ තොග ලෙස පැවති අතර ඉන් වටිනාකම රු.39,669,119 ක තොග වසර එකකට වඩා වැඩි කාලයක් මාර්ගස්ථ තොග ලෙස පැවතුණි. අදාල හරපත් නිකුත් කිරීමේ ප්‍රමාදය නිසා මෙම තොග මාර්ගස්ථ තොග ලෙස පවතින බව විගණනයට නිරීක්ෂණය විය.
- (උ) අඩමාන ණය වෙන්කිරීම් වටිනාකම රු.523,933,159ක් වූ අතර එය පසුගිය වසරට සාපේක්ෂව සියයට 28.49 ක වැඩි වීමකි.වෛද්‍ය සැපයීම් අංශයේ ණයගැති ශේෂය තුළ ඇතුළත් වසර 10 කට වැඩි කාලයක සිට පැවත එන වටිනාකම රු.135,196,742 ක් සඳහා අඩමාන ණය වෙන් කිරීම සමාලෝචිත වර්ෂයේදී සිදුකර තිබූ අතර ණය අයකර ගැනීමද දුර්වල මට්ටමක පැවතුණි.
- (ඌ) සමාලෝචිත වර්ෂයේ හා ඉකුත් වර්ෂ 04ක ඔසුසල්හි ක්‍රියාකාරීත්වය පිළිබඳ විස්තර පහත පරිදි විය.

	2014	2013	2012	2011	2010
	-----	-----	-----	-----	-----
ක්‍රියාත්මකව පැවති ඔසුසල් සංඛ්‍යාව	33	31	28	25	25
පිරිවැටුම රු.මිලියන	2594.3	2,360.2	2,185.9	1,974.8	1,840.2
මිලදී ගැනීම් දේශීය රු.මිලියන	1355.9	1,246.9	1,189.8	963.3	918.7
මිලදී ගැනීම් ආනයනික රු.මිලියන	844.8	729.3	718.4	678.8	683.7
ඉපයු ලාභය රු.මිලියන	113.8	110.9	134.1	102.6	96.6
පාඩු ලැබූ ඔසුසල් සංඛ්‍යාව	23	15	10	09	06
ලැබූ පාඩුව රු.මිලියන	41.9	20.7	8.1	7.2	7.0

පහත සඳහන් නිරීක්ෂණ කරනු ලැබේ.

- (i) සමාලෝචිත වර්ෂය තුළදී අළුතින් ආරම්භ කළ ඔසුසල් තුනද ඇතුළුව සංස්ථාවේ ක්‍රියාකාරී ඔසුසල් 33 ක් පැවති අතර ඔසුසල් 23ක එකතුව රු.41,958,679ක අලාභයක් ලබා තිබුණු අතර ඔසුසල් 10 ක් තුළින් රු.113,887,183ක ලාභ උපයා තිබුණි. මේ අනුව සමස්ථ ඔසුසල් ක්‍රියාකාරීත්වය තුළින් රු.71,928,504ක ශුද්ධ ලාභ ලබා තිබුණු අතර එය පසුගිය වර්ෂයේ ලැබූ රු.90,288,620 ක ලාභය හා සැසඳීමේදී රු. 18,360,116 ක එනම් සියයට 20.3 ක අඩුවීමකි.
- (ii) අවිස්සාවේල්ල, හම්බන්තොට, අම්පාර, කරාපිටිය, යාපනය, පොලොන්නරුව හා පිළියන්දල ඔසුසල් 2012 වර්ෂයේදී රු.6,233,818 ක්ද 2013 වර්ෂයේදී රු.11,647,708 ක් ද වශයෙන් අඛණ්ඩව අලාභ ලබා තිබුණි. එම ඔසුසල් 07 විසින්

සමාලෝචිත වර්ෂයේදී ලබා තිබුණු රු. 12,959,025ක අලාභය සමාලෝචිත වර්ෂයේදී ලැබූ මුළු අලාභයෙන් සියයට 30.88 ක් වූ අතර එය 2013 වර්ෂයේ ලැබූ අලාභයට වඩා සියයට 11.3ක වැඩිවීමකි.

- (iii) 2011 වර්ෂයේ සිට සියයට එකකටත් වඩා අඩු ලාභාන්තිකයක් සහිතව පවත්වාගෙන ගිය නුගේගොඩ ඔසුසල සමාලෝචිත වර්ෂයේදී සියයට 3ක එනම් ,රු.2,186,964ක අලාභ ලබා තිබුණි. මීට අමතරව රත්නපුර, පානදුර, ගාල්ල,බදුල්ල ඔසුසල් 2013 දී පිළිවෙලින් සියයට 5.15 ක්, සියයට 0.72ක්, සියයට 1.74ක් හා සියයට 0.47ක් ලෙස ලාභ ලබා තිබුණද සමාලෝචිත වර්ෂයේදී පිළිවෙලින් සියයට 2.6, සියයට 6.3 ,සියයට 1.4 හා සියයට 1.4 ක් ලෙස අලාභ ලබා තිබුණි.
- (iv) කොළඹ 01 ඔසුසල මහින් ණයගැතියන් 07 දෙනෙකුට අදාලව අනුමත ණය සීමාවන් ඉක්මවා රු.17,702,791ක ණය පහසුකම් ලබාදී තිබුණි.

4.4 හඳුනා ගන්නා ලද පාඩු

පහත සඳහන් නිරීක්ෂණ කරනු ලැබේ.

- (අ) 2014 සැප්තැම්බර් 06 දින සංස්ථාවේ පහත මාලයේ ඇති වූ ගිණුමෙන් රු. 30,037,288 ක අලාභයක් සංස්ථාවට සිදුවී තිබූ අතර මේ සඳහා වගකිවයුතු පාර්ශවය විගණිත දිනය දක්වා හඳුනාගෙන නොතිබුණු අතර මෙම අලාභය වෙනුවෙන් රු.3,000,000ක අත්තිකාරම් මුදලක් ගෙවීමට රක්ෂණ ආයතනය එකඟවී තිබුණි.
- (ආ) තත්ත්වයෙන් අසමත් වීම,කල් ඉකුත්වීම ආදී හේතූන් මත සංස්ථාවේ අලෙවියට ගෙන්වන ලද රු.20,591,727 ක ඖෂධ ද වෛද්‍ය සැපයීම් අංශයේ අලෙවිය සඳහා ගෙන්වන ලද රු.42,294,184 ක ඖෂධ ද ඇතුළුව රු.62,885,911ක තොග අලාභයක් සමාලෝචිත වර්ෂයේ දී සංස්ථාවට සිදු වී තිබුණි.
- (ඇ) 1996 වර්ෂයේ සිට සමාලෝචිත වර්ෂය දක්වා සංස්ථාව විසින් අලෙවිය සඳහා ගෙන්වූ ඖෂධ වලින් රු.198,999,856ක් වූ ඖෂධ විකිණිය නොහැකි තත්ත්වයට පත්වී තිබුණි. භෞතික තොග සත්‍යාපන වාර්තාව අනුව එම තොගයේ වටිනාකම රු. 134,392,373ක් වූයෙන් රු.64,607,483ක වෙනසක් පැවතුණි. මෙම වෙනසින් රු.27,851,453ක වටිනාකම් සඳහා පැහැදිලි කිරීම් විගණනයට ලැබුණු අතර තවදුරටත් රු. 36,756,030ක වෙනසක් පැවතුණි. මේ අනුව හානිවූ තොග භෞතිකව නොපැවතීම තුලින් විකිණීමට නුසුදුසු තොග නැවත වෙළඳපලට නිකුත්වීමේ හැකියාවක් නොපවතින්නේද යන්න විගණනයේදී බැහැර කළ නොහැකි විය.

4.5 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) 2014 දෙසැම්බර් 31 දිනට අනුමත කාර්ය මණ්ඩලය විධායක 127 ක්ද , විධායක නොවන 621 ක්ද, සුළු සේවක 222 ක්ද වශයෙන් එකතුව 970 දෙනෙකු වූ අතර එදිනට විධායක 09 ක්ද, විධායක නොවන 88 ක්ද, සුළු සේවක 19 ක්ද වශයෙන් එකතු සේවක පුරප්පාඩු සංඛ්‍යාව 116 ක් විය.
- (ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය - 2013 II පරිච්ඡේදයේ 13 ඡේදයට පටහැනිව සංස්ථාවේ නිලධාරීන් 04 දෙනෙකු වර්ෂ 01 සිට වර්ෂ 05 දක්වා කාල පරාසයක සිට වැඩ බැලීමට පත් කර තිබුණි.

5. ගිණුම් කටයුතු භාවය හා යහපාලනය

5.1 ක්‍රියාකාරී සැලැස්ම

ක්‍රියාකාරී සැලැස්මෙහි ඇතුළත් ක්‍රියාකාරකම් ඉටුකර ගැනීම පිළිබඳ ප්‍රගතිය පරීක්ෂා කිරීමේදී අලෙවිකරණ අංශයේ ක්‍රියාකාරකම් 3ක්ද, තාක්ෂණික රසායනාගාර හා නිෂ්පාදන අංශයේ ක්‍රියාකාරකමක්ද, මානව සම්පත් අංශයේ ක්‍රියාකාරකමක් ද සමාලෝචිත වර්ෂය අවසානයට ඉටුකරගෙන නොතිබුණි.

5.2 අයවැය ලේඛනය පාලනය.

සමාලෝචිත වර්ෂයේ අයවැය ආදායම් හා වියදම් සත්‍ය ආදායම් හා වියදම් සමඟ සැසඳීමේදී සියයට 12 සිට සියයට 75 දක්වා පරාසයක විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සංස්ථාවේ සභාපතිවරයාගේ අවධානයට යොමුකරන ලදී. පහත දැක්වෙන පාලන ක්ෂේත්‍රයන්හි දුර්වලතා කෙරෙහි විශේෂ අවධානය යොමුකළ යුතුවේ.

- (අ) ස්ථාවර වත්කම් පාලනය
- (ආ) තොග පාලනය
- (ඇ) ණය ගැනි හා ණය හිමි පාලනය
- (ඈ) ප්‍රසම්පාදන
- (ඉ) මානව සම්පත් කළමනාකරණය
- (ඊ) අයවැය පාලනය